

వాలినకాయలు

“హిత శ్రీ”

ఆ చూపులు కొన్ని క్షణాలవరకూ అలాగే నిలిచిపోయాయి.
నిస్సందేహంగా ఆమె!


అత నలా తేరిపార చూస్తున్న కొద్ది క్షణాలూ ఆమెకూడా
చూడసాగింది.

నిస్సందేహంగా అతనే.

ఆమె చూపులు మళ్ళించింది. అతనూ వెంటనే మరోవైపు
చూశాడు.

వీలైతే వెంటనే పారిపోవా లనిపించింది ఆమెకి. స్టూడియో
లోని డార్క్ రూమ్ లోకి వెళ్ళిపోతానికి వీలైతే బాగుండు
ననిపించింది అతనికి.

ఇద్దరి ముఖానా నెత్తురుచుక్కలేదు. అలాగే మాట లేకుండా
ఇద్దరూ నిలబడిపోయారు. ఇందుకు కారణం ఆ ఉదయం



“రౌబినెట్ సైక్ ఫోటో కావాలండీ.” అప్పుడే డార్క్ రూమ్ లో
కడిగి తీసుకువచ్చిన నెగటివ్ ని క్లిప్పకి తగిలించి తీక్షణంగా పరిశీ
లిస్తున్న శ్రీరామ్ ఆ సన్నటి స్వరం వినవచ్చినవైపు తలెత్తి చూశాడు.

జరిగిన ఒక చిన్న సంఘటన. ఇద్దరూ ఆ సన్నివేశాన్ని మనస్సుల్లో తిరగదోడి అయిష్టంగా ఆదృశ్యాన్ని మనోవీధుల్లో పరికించసాగారు.

ఆ ఉదయం జరిగింది మరేమంత ప్రమాదకరమైన విషయం కాదు. మామూలుగా శ్రీరామ్ స్టూడియోకి వెళుతున్నాడు. అన్నట్లు అతడు ఫోటోగ్రాఫరు. మంచి పేరున్న ఫోటోగ్రాఫరు. బి.ఎస్.సి ఆనర్స్ ప్యాసయి రెండేళ్ళు జ్ఞానంగా ఫోటోగ్రఫీ నేర్చుకుని కొత్తగా స్టూడియో పెట్టాడు. ఉద్యోగం చెయ్యటం ఇష్టంలేక ఆ ప్రయత్నం చెయ్యలేదుగాని, చేస్తే గెజిటెడ్ ఆఫీసర్ కాదగ్గ లక్షణాలు కలవాడు. సరే, అసలు జరిగిన విషయం ఇదీ. స్టూడియోకి నడుస్తూ వెళుతున్నాడు. రాత్రి బాగా వాన కురిసింది. రోడ్డు గుంటలు పడి నీళ్లు నిలిచాయి అక్కడక్కడ. అలాంటి ఒక నీటి గుంటదగ్గరికి అతను రాగానే వెనకనించి బుస్సున ఒక బస్సు వచ్చి తక్కిమని అతని దగ్గర ఆగింది. ఆ ఆగటంలో ఒక చక్రం నీటిగుంటతో చెల్లాడటం. ఆ పక్కనే ఉన్న శ్రీరామ్ దుస్తులన్నీ గులామ్ కొట్టినట్టు కావటం. బస్సులోనివాళ్ళూ, పక్కన నడుస్తున్నవాళ్ళూ ఇహిహి అనటం టకటక జరిగిపోయాయి. నీటిమరకలతో ఖరాబైన దుస్తుల్ని చూసుకుని, పరాకుగా నడిచినందుకు తనని తిట్టుకుంటూ, కోపంగా బస్సుడ్రైవర్ వైపు తలెత్తి చూడబోయిన శ్రీరామ్ అనుకోకుండా ప్రంట్ సీట్ లో కూర్చున్న అమ్మాయివైపు చూశాడు.

ప్రమాదం జరిగిపోయింది.

ఆమె గభాలున ఒక్కనవ్వు నవ్వి, ఇంతలో తెలివి తెచ్చుకుని నోటికి రుమాలు అడ్డం పెట్టుకుని బుద్ధిమంతురాలిలా గిరుక్కున తల తిప్పింది. అంతే—

తీరని పరాభవాగ్నిలో మాడిపోయాడు శ్రీరామ్.

ఏం చేయాలో అతనికేం తోచలేదు. అయితే ఆ సమస్యని బస్సు డ్రైవర్

పరిష్కరించివేశాడు. శ్రీరామ్ నోరు మెదపటానికి ప్రయత్నిస్తుండగానే తుర్రున పరుగు తీసింది బస్సు. చేసేదేమీ లేక ఒక రిక్సా పిలిచి స్టూడియో చేరుకున్నాడు శ్రీరామ్. స్టూడియోలో ఎప్పుడూ ఒకజత దుస్తులు అవసరంకోసం ఉంటూనే ఉంటాయికనుక ఆ సమస్య ఏమీ లేదు. కాని జరిగిన పరాభవం మాత్రం అతను త్వరగా మర్చిపోలేక పోయాడు.

అంతమంది నవ్వుటం ఒక ఎత్తు.

ఆమె అలా రుమాలు చాటున ముసి ముసిగా నవ్వుటం ఒక ఎత్తు. మయసభలో దుర్యోధనుడు భంగపడగా, ద్రౌపది నవ్వి నవ్వు అతని మనోఫలకంలో మెరిసింది. అతని ముఖం అవమానంతో ఎర్రబడ్డా ఆమె గడుసుగా నవ్వి నవ్వుటి సౌందర్యాతిశయాన్ని ప్రశంసించకుండా ఉండలేక పోయాడు. స్టూడియోలోకి వెళ్ళినప్పటి నించీ ఏదో పని ఉంటుందికనుక ఆ పనిలో లీనం కావటంతో జరిగిన సంగతి క్రమంగా మనసులో మరుగైంది. ఆ మరుగైన తరుణంలోనే—

ఆ తరుణి అలా ప్రత్యక్షం కావటం జరిగింది.

ఇలా ఆ యువకుణ్ణి తను కలుసుకోవలసి వస్తుందని కలలోకూడా ఆమె అనుకోక పోవటంతో అకస్మాత్తుగా కలిగిన అతని సందర్శనం ఆమెని ఇరుకులో పెట్టింది. ఒక్కక్షణం బిత్తర పోయినా కొంచెం చొరవకల స్వభావం కావటంవల్ల నిలదొక్కుకుని అతన్ని తను అప్పుడే మొదటి సారి చూసినట్టుగా ప్రవర్తించాలనుకుని తీర్మానించుకుంది. అతను వెంటనే తేరుకోక పోవటంతో తను వచ్చిన పని మళ్ళీ ఒక సారి జ్ఞాపకం చేసింది.

“కాబినెట్ సైజ్ ఫోటో కావాలండీ.”

శ్రీరామ్ వెంటనే తెలివి తెచ్చుకుని, తొట్రుపాటుతో “అలాగే. కూర్చోండి,” అన్నాడు.

ఆమె కూర్చుంది. అతను యాంత్రికంగా బిల్లముందున్న కుర్చీలో కూర్చుని నోటుబుక్ తీశాడు.

“ఎంతవుతుందండీ?”

“పన్నెండు రూపాయలు,” అన్నాడు అప్రయత్నంగా శ్రీరామ్.

“అడ్వాన్స్ ఏమైనా ఇవ్వాలా?”

“ఇస్తే ఇవ్వండి,” అన్నాడు కొంచెం సమ్రుతగా వ్యాపారసరళిలో.

ఆమె ఒక అయిదు రూపాయల నోటు తీసి అతనికిచ్చింది. అతను డ్రాయర్ తీసి అందులో ఆ నోటు నిర్లక్ష్యంగా పడేసి తరవాత కార్యక్రమాన్ని జ్ఞప్తికి తెచ్చుకుని రసీదు రాయటానికి ఉపక్రమించాడు.

“పేరేమండీ.”

“మీనాక్షి.”

కేవలం యాంత్రికంగా తటాలున అతను తలెత్తి ఆమె కళ్ళవైపు చూశాడు.

ఆమె చూసింది. ఆ చూపులో ఏదో గర్వం, అహంభావం, పెంకెతనం స్పష్టంగా పడిగట్టాడు శ్రీరామ్.

ఆవే చూపులు! అవును. తను స్పష్టంగా గుర్తుపట్టాడు! అతని ముఖం ఎర్రబడింది. గుండె దడదడ కొట్టుకుంది.

“కాపీలు ఎప్పు డివ్వగలరు?”

సూటిగా, వచ్చిన పని గురించి ఆమె సంభాషణ కొనసాగించింది.

“రేపు ఈ వేళ కిస్తాను,” అన్నాడు శ్రీరామ్. కాని లోపల “అసలు ఈ ఫోటో నేను తియ్యను” అనాలని అతని ఉద్దేశం.

“రేపు ఆదివారం,” అందామె వచ్చే నవ్వు ఆపుకుంటూ.

“ఓ అవును ఎల్లండి,” అన్నాడు ఆమె నవ్వుకి కోపగించుకుంటూ శ్రీరామ్.

“రేపు సాయంత్రం ఇవ్వలేరా?” అందామె.

“రేపు ఆదివారం కదా?” అన్నాడు అతను. ఆమె అలా ఎందుకడిగిందో అర్థం కాక.

“అవుననుకోండి. వీలుకాదా?” అంది మీనాక్షి. ఆ ప్రశ్నలో ఏదో అతిశయం ఉందనిపించింది తనికి.

“కాదు.” అన్నాడు నిష్కర్షగా.

“పోనీ, ఎక్కువ ఛార్జీ తీసుకోండి.”

శ్రీరామ్ ఆత్మగౌరవం దెబ్బతింది. అంత తక్కువగా, కేవలం తను డబ్బు కోసమే ఈ వృత్తిలో చేరి, డబ్బుకోసం ఏ పనైనా చేసేవాడిలా ఆమె భావించినందుకు అతనికి ఒళ్లు మండింది.

“సారీ, వీలేదు” అన్నాడు అదికారి తన కింది ఉద్యోగిని గద్దించే ఛోరణిలో.

ఆమె చిన్నబుచ్చుకుంది.

“సరే. ఆల్బమ్ ఇస్తారా?”

ఫొటోల ఆల్బమ్ ఆమె ముందుకి తోళాడు శ్రీరామ్. ఆమె ఫోటోలు ఒకదాని తరవాత ఒకటి శ్రద్ధగా చూడసాగింది.

శ్రీరామ్ రసీదు రాయటం పూర్తిచేశాడు.

“మీ ఆడ్రస్ చెబుతారా.”

“ఎందుకు? పోస్టలో పంపుతారా?”

“పంపమంటే పంపుతాను.”


“పంపండి,” అందామె కొంచెం తీవిగా.

“ఎల్లండి పొద్దున వస్తే ఫ్రూప్ చూడ వచ్చు,” అన్నాడు అతను ఆమె చెప్పిన ఆడ్రసు నోట్ చేసుకుంటూ.

“అదికూడా పోస్టలోనే పంపండి,” అందామె తెక్కుగా.

శ్రీరామ్ కి మొదటిసారిగా నవ్వు వచ్చింది. నవ్వేశాడు. “అలాగే” అన్నాడు. అతని నవ్వుచూసి ఆమె ముఖం చిట్లించు కుంది. తను అనుకున్నవిధంగా అతను నమ్రతగా మాట్లాడకపోవటానికి కారణం పొద్దున జరిగిన సంఘటనవల్ల అతనికి కోపం రావటమే ననుకుంది. అతను అలా ఉడుక్కుంటుంటే ఆమెకి సరదాగానే ఉంది. కాని చివర అతను నవ్వేయటంవల్ల అతనిదే పైచేయిగా ఉందని అనుమానంతో ఆమెకి చిరుకోపం కలిగింది.

“నేను వచ్చి చాలా టైమయింది,” అంది ఫిర్యాదు చేస్తున్న ఛోరణిలో.



“నేను లజ్జాకారిని పెళ్ళాడానంటే అది సుదృఢ అబద్ధం. పెళ్ళాయ్యాకనే నేను ఆయన్ని లజ్జాకారిగా చేసేను.”

“అయితే పెళ్ళికాకముందు ఆయనెవరు?”

“ఒక కోటీశ్వరుడు.”

“రండి,” అని శ్రీరామ్ ఆమెకి రసీ దిచ్చి కెమెరా సరిచేసుకోసాగాడు.

అప్పుడప్పుడే సాయంసమయ మవు తోంది.

శ్రీరామ్ లైట్లు సరిచూసుకున్నాడు.

“ఏదైనా సెలెక్టు చేశారా?” అని ఆమె వైపు చూశాడు.

ఆమె తెరిచిన ఆల్బమ్ అతని చేతి కిచ్చింది.

ఒకసారి అటువైపు యథాలాపంగా చూసి “ఫుల్ సైజు?” అన్నాడతను. ఆమె తల ఊపింది.

“అలా నిలబడండి.”

మీనాక్షి కెమెరాకి ఎదురుగా నిలబడింది. శ్రీరామ్ లైట్లువేసి చూశాడు. మళ్ళీ ఆర్పి వేశాడు. వాటి స్థానాలు మార్చాడు. కెమెరా జరిపాడు.

అతని కెండుకో ఫలితం తృప్తిగాలేదు. ఆమెకి విసుగుపుట్టసాగింది.

అతను దగ్గరగావచ్చి లైట్లువేసి ఆమె

కెదురుగా నిలబడి పరకాయించి చూశాడు. అవిధంగా నిలబడి ఆమె వదనాన్ని బహు భంగిమల్లో పరికించాడు.

ఆమెకి ఏదో అనుమానంవేసింది.

“ఏమండీ, అసలు ఫొటో తీస్తారా?” కటువుగా అనేసింది.

అతను తెల్లబోయాడు.

“అందుకేకదా, ఈ ప్రయత్నం!” అన్నాడు ముఖంమీద జనించిన స్వేద బిందువుల్ని తుడుచుకుంటూ.

ఆమె ఉస్సురంది.

“అయిపోయింది. ఒక్కక్షణం.”

మరొక భంగిమలో, మరొక వెలుగు నీడల పద్ధతిలో ప్రయత్నించాడు.

“కొంచెం తల వైకెత్తండి. ఇటు చూడండి. ఉహూ - అటు - కొంచెం వాలుగా - వ్వు - ఊ - ఇలా....నా వైపు చూడండి....”

“షటప్” అంది మీనాక్షి రోషంతో వదనం ఎరుపెక్కి అధరాలు చలించగా.

శ్రీరామ్ ముఖంలో నెత్తురు చుక్కలేదు. నోరు తెరుచుకుని ఆమెవైపు చూశాడు. గడుసుతనంతో దురుసుతనం కలిసి ఆమె సహజ లావణ్యాన్ని అతిశయింప చేసింది.

“స్కోండ్రల్.” అందామె దురుసుగా.

శ్రీరామ్ ముఖం నల్లబడినా, ఆకర్షణీయమైన ఆమె స్వరూపం చూసి కోపగించుకోలేకపోయాడు.

“క్షమించండి. మీ కెందుకో కోపం వచ్చింది. ఫొటో బాగా రావాలని ప్రయత్నము చేశాను. అంతే, ప్లీజ్, ఒక్కసారి అలా నిలబడండి, ఇహ మిమ్మల్ని బాధించను.” ప్రాధేయపడ్డట్టుగా అన్నాడు శ్రీరామ్.

క్రమక్రమంగా ఆమె కోపం చల్లారింది. మారుమాట్లాడకుండా ఆమె కెమెరా ఎదురుగా మళ్ళీ నిలబడింది. వెంటనే కెమెరా ఏర్పాటు పూర్తి చేసుకుని ‘క్లిక్’ అనిపించాడు శ్రీరామ్.

“థాంక్ గాడ్” అందామె విసురుగా.

శ్రీరామ్ ఏమీ అనలేదు.

ఆమె ఏమనుకుందోగాని, కొంచెం రాజీ ధోరణికి వచ్చినట్టుగా “అయితే పోస్ట్ లో పంపుతారా?” అని అతనివైపు చూసింది.

అత నామెవైపు చూడకుండానే, “మీ రొకసారి ఫ్రూప్ చూస్తే మంచిది, మీ ఇష్టం,” అన్నాడు.

“సరే ఎల్లండి వస్తానైండి,” అనేసి ఆమె వెళ్ళిపోయింది.

ఆమె వెళ్ళినవైపేచూసి శ్రీరామ్ ఒక నిట్టూర్పు విడిచి బాధగా నవ్వుకున్నాడు.

మీనాక్షి అనుకున్న రోజు రాలేదు. మర్నాడుకూడా రాలేదు. శ్రీరామ్ తటపటాయించి ఫొటో కాపీలు తయారుచేశాడు. పోస్ట్ లో పంపాలనుకొని ప్యాకింగ్ కూడా చేసి చివరికి పంపకుండా ఆపేశాడు.

వస్తానన్నరోజుకి నాలుగురోజుల తరవాత మీనాక్షి ఒక సాయంకాలం విసురుగా స్టూడియోలోకి వచ్చింది.

“ఏమండీ పోస్ట్ లో మీరు పంపుతారన్న ఫొటోలకోసం ఎదురుచూడలేక కళ్ళు కాయలు కాచాయి. ఫొటోలు తయారు కాలేదా, లేకపోతే—”

ఆమె ఆగింది.

ఆమె ధోరణికి నవ్వుకుంటూ ఆమె పూర్తి చేయబోయే వాక్యంకోసం ఆగాడు శ్రీరామ్.

ఆమె వాక్యం పూర్తి చెయ్యలేదు.

“మీరు ఫ్రూప్ కోసం రాలేదుగా” అన్నాడతను, మాట్లాడవలసింది తనే నని తెలుసుకుని.

“రాకపోతే అలా ఆపేస్తారా? బాగుంది. అయితే ఇంకా కాపీలు ప్రింటు చెయ్యనే లేదా?”

అతను సమాధానం చెప్పకుండా ప్యాకెట్ విప్పి ఫొటోలు ఆమె కందించాడు.

ఆమె ఆతృతగా వాటిని అందుకుని చూసి గభాలున బల్లమీద వొదిలేసి తీక్షణంగా అతనివైపు చూసింది.

ఆ చూపు కోసమే అతను ఎదురు చూశాడు.

ఆమె వదనం రోషకషాయితమైంది.

“ఇదేం ఫోటోగ్రఫీ అండీ?”

“క్షమించాలి, అది నా తప్పకాదు.”

“కెమెరాదా? లైట్లదా? లేక....”

“ఎవరి తప్పు కాదు. ఎవరు తీసినా ఆ ఫొటో అలాగే వస్తుంది.”

“ఆ?”

“అవును.”

మీనాక్షి ముఖం వివర్ణమైంది. అతని వైపు అనుమానంగా చూసి అంది.

“మీ చేతగాని తనాన్ని అలా దాచుకుంటున్నారన్నమాట.”

“చేతగాని తనాన్ని దాచుకోవటం నా కలవాటు లేదండీ. నా చేతగాని తనంతో ఇతరుల కే అన్యాయం చెయ్యటం నా కంతకంటే ఇష్టం లేదు. ఉన్న సంగతే చెప్పాను.”

మీనాక్షి ముఖం వెలవెల బోయింది. ఫొటోలో కళ్ళు ఉండవలసిన చోటులో ఇంచుమించు చీకటిముద్దలు ఉండటం చూసి భరించలేక ఉక్రోశంతో, అపమానంతో, కోపంతో అతనివైపు చూసి చలించే అధరాలని పళ్ళతో అదిమి పట్టింది. ఇంతలో ఆమెకి ఫొటోతీసిన నాటి సంఘటన జ్ఞప్తికి వచ్చింది.

“మీకు నా మీద కోపం ఉంటే ఉండొచ్చు. కాని నన్నుచూసి ఈ ఫొటో చూసిన వాళ్ళు మీ కళానైపుణ్యాన్ని తెగ మెచ్చుకుంటారని మర్చిపోకండి. నా పేరు మీనాక్షి. నా కళ్ళు చూసే నా కా పేరు పెట్టారు. తెలుసా మీకు!” తిరస్కారంగా ఈ మాటలంటూ ఆమె అతనివైపు చూసింది. ఆ చూపులో గర్వం అతన్ని రెచ్చకొట్టింది.

“మీ కళ్ళు బావుండలేదని నే నెప్పుడూ అనలేదు. అనను. నేను ఫొటోగ్రాఫర్ని. ఉన్నది ఉన్నట్లు ఫోటోలో చూపించటమే నాకు తెలుసు. అది బాగుండక పోతే నేను బాధ్యుణ్ణి కాను.”

“అయితే ఇది నా లోపమే నంటారు.”

“నా లోపం కాదు.”

“హూ, ఈ ఫొటోలు నా కక్కర్లేదు.”

“పోనివ్వండి.”

“మీ కివ్వాలినిన దాంట్లో దమ్మిడి కూడా ఇవ్వను.”

“పరవా లేదు.”

మీనాక్షి ఉక్రోశం పట్టలేక పోయింది.

“అవును, చేసినపనికి ఏ ముఖం పెట్టుకుని అడుగుతారు? ఫోటోతీసే మిషతో మీరు తలపెట్టిన దుశ్చర్య ఎవరికైనా చెబితే మీ పరువు నష్టెట్లో కలుస్తుంది. పెద్దమనుషులనుకున్నాను. చీ!” శ్రీరామ్ సహనం నశించి పోయింది.


“మీనాక్షిగారూ. మీరు అపార్థం చేసుకున్నారు. క్షమించండి. మీరు బాధపడతారని ఇంతవరకూ చెప్పలేదు. మిమ్మల్ని అంతసేపు విసిగించిన కారణం ఈ చీకటి

ముద్దులు రాకుండా చేయడానికే. ఎంత ప్రయత్నించినా, ఎన్ని భంగిమలు మార్చినా అది నా వల్లకాలేదు. మీ దురదృష్టానికి ఇతర్లని నిందించి ప్రయోజనం లేదు. నమ్మండి. నమ్మకపొండి. ఇదీ వాస్తవం.”

నిలువునా కుర్చీలో కూలబడిపోయింది మీనాక్షి. ఆమె ముఖం ఒక్క ఊణంలో రోజులతరబడి లంఖణాలు చేసినట్టుగా పాలిపోయింది. ఏదో భీతి ఆమె కళ్ళలో తాండవమాడింది. ఆమెకి తను పూర్వం తీయించుకున్న ఫొటోలు జుప్టికి వచ్చాయి. పూర్వపు ఫొటోలన్ని తను నాలుగైదేళ్ళకిందట తీయించుకున్నవి. ఫొటోగ్రాఫర్ మాటలు వింటుంటే పాత ఫొటోల్లోకూడా ఈ లోపం కొంత ఉన్నట్టే కనిపించింది ఆమెకి. కాని అప్పుడంతగా తను ఈ లోపం పట్టించుకోలేదు. తన ఆశాసౌదాలన్నీ ఒక్కసారిగా కూలిపోయాయి. బస్సు దగ్గర

సంఘటన పురస్కరించుకుని అతను కోపంతో తనని ఆరోజున ఫొటో తీసే మిషతో అవమానించాడని అభిప్రాయ పడ్డది. తన లోపాన్ని సవరించటానికి అతను పడ్డ శ్రమ గుర్తుకు రాగానే ఆమెకి ముచ్చెమటలు పోశాయి. తన కళ్లు అంత సమస్య కలిగించాయా? ఇన్నాళ్ళూ తన కళ్ళని చూసి తను మురిసిపోయింది. అందరూ చేపల్లాంటి కళ్ళని తనని పొగుడుతుంటే ఎంతో గర్వపడేది. ఆ అందానికి తనలో ఏదో అతిశయం కలిగేది. కాని ఇప్పుడు ఆకాశంనించి నేలమీదికి కూలదోశాడు ఈ ఫొటోగ్రాఫర్. అతన్నని ఏం ప్రయోజనం? తనకి లేని అందం తను ఫొటోలో ఆశించటంవల్ల ఫలితం శూన్యం.

మీనాక్షి కుర్చీలోంచి లేచి నిలబడ్డది. ఎదురుగా నిలువుబద్దం ఉంది. అద్దంలో తన ముఖం చూసుకుంది. విశాలంగా వ్యాపించి ముందుకి వాలిన నుదురు కిందుగా, యవ్వనంతో ఉబికిన బుగ్గల మీదుగా కలువ మొగ్గల్లా విస్తరించా యనుకున్న తన కళ్లు తనకే అసహ్యం కలిగిస్తున్నాయి. లోయ



“ఎమోయ్, నీ జోళ్ళు చాలా బాగున్నాయ్. ఎప్పుడు కొన్నావ్? ఎక్కడ కొన్నావ్?”
 “నాలుగు ఏళ్ళయిందోయ్ కొని. కాని ఐదు సార్లు గుడికెళ్ళిస్తున్నప్పుడల్లా మార్చే వాడిని!”

ల్లాంటి కళ్ళని చీకట్లు ఆవరించాయి. మీనాక్షి కళ్ళకి చీకట్లు కమ్మినట్టయి ముందుకి తూలి, ఎలాగో తట్టుకుని మరేమీ మాట్లాడకుండా నెమ్మదిగా స్టూడియో బయటికి వెళ్ళిపోయింది.

ఒక్క నిమిషంలో ఆమెలో అంతటి మార్పు గమనించిన శ్రీరామ్ కి జాలివేసింది. తను చాలా క్రూరంగా ప్రవర్తించాడు. పొరపాటుచేశాడు. తనలో ఏదో అహంభావం ఇలా ప్రేరేపించింది. అశాంతితో శ్రీరామ్ లేచి నిలబడ్డాడు. ఆమెని పిలిచి అంతా అబద్ధమని చెప్పాలనిపించింది. గుమ్మందాకా వెళ్ళాడు. అప్పటికే ఆమె చాలా దూరం వెళ్ళిపోయింది. చిత్రం! ఆమె నడక చూస్తుంటే తనకి ఏదో పెద్ద మార్పు కనిపిస్తోంది. ఆ హుందాతనం లేదు. ఆ సొగసు లేదు. ఏదో బరువుతో బలహీనంగా అలసటగా అడుగు వేస్తున్నట్టుగా ఉంది. ఎంతలో ఎంత మార్పు! శ్రీరామ్ కి హృదయంలో దేవినట్టయింది. ఆమె ఫొటో తీసి చూశాడు. తను ఫొటోగ్రాఫర్. ఉన్నది ఉన్నట్టు చిత్రించటం తన విద్యుక్తధర్మం

కావచ్చు. అందరూ తనని అలాగే అంటారు. కాని ఏదో లోపం ఉంది తన కళ్ళలో. సాధ్యమైనంత వరకు తను సౌందర్యాన్ని సృష్టించాలనే ప్రయత్నిస్తాడు. కాని అదంతా కెమెరాతోనే చేసేవాడు.

ఆమె తనని కించపరచకపోతే బహుశా ఈసారికూడా ఏదో భంగిమలో సౌందర్యాన్ని సృష్టించకలిగేవాడే. కాని ఇప్పుడైనా మించిపోయిందిలేదు. తనకి ఫొటోగ్రఫీలో అసాధ్యంలేదు.

కృతనిశ్చయంతో శ్రీరామ్ ఆమె ఫొటో నెగటివ్ తీసుకున్నాడు. జాగ్రత్తగా పరిశీలించాడు. తన కళా నైపుణ్యాన్ని వినియోగించి, టచ్ చేసి. చక్కటి ప్రింటులు తీశాడు. చాలా ముచ్చటగా ఉన్నాయి. మీనాక్షి మళ్ళీ వస్తుందనే ఆశ ఏమూలో ఉన్నా, రోజులు గడిచినకొద్దీ నిస్పృహచెందసాగాడు. తనే స్వయంగా ఆమె ఇంటికి వెళ్లి ఇచ్చి రావాలనుకున్నాడు గాని, చొరవ చెయ్యలేకపోయాడు.

స్టూడియోనించి ఆరోజు బయటికి వచ్చి నప్పటినించీ మీనాక్షి మనసు మనసులో

లేదు. కంటికెదురైన వాళ్ళ కళ్ళ వైపు పరీక్షగా చూడసాగింది. ఎవరైనా తనవైపు పరకాయించి చూస్తే తన కళ్ళలోని లోపాన్ని పరిశీలిస్తున్నారేమోనని ముఖం చిన్నబుచ్చుకునేది. రానురాను ఆదిగులు ఆమెకి ఎక్కువకాసాగింది. ఆ సమయంలో ఆమెకి ఒక ఊహ తట్టింది. బజారుకువెళ్ళి చలవ కళ్ళజోడు కొన్నది. అది ధరించి నప్పటినించి ఆమెకి ఒకవిధమైన సంతృప్తి కలిగింది. కాని అందర్ని ఒక్క చూపుతో అలరించి మురిపించి బందీ చేయగల వనుకున్న తన నల్లటి కళ్ళని ఆ కళ్ళజోడు చాటున దాచుకోవలసి రావటం ఆమెకి దిగులునీ, తక్కువతనాన్నీ కలిగించింది. పూర్వపు గడుసుదనమూ, అతిశయమూ అంతరించాయి.

ఒకనాటి ఉదయం ఆమె బస్సులో కాలేజీకి వెడుతుండగా అకస్మాత్తుగా చూశాడు శ్రీరామ్. ఆలోచించకుండానే తటాలున బస్సెక్కాడ్డు. సర్దుకుని కూచునే లోపలే అతనికి షాక్ తగిలినంత వసయింది. ఖాళీసీటులో కూర్చోబోతూ ఆమెవైపు చూసేసరికి అతను నిర్ఘాంత పోయాడు. ఆమె చలవ కళ్ళజోడు పెట్టుకుంది. గుండెల్లో ఎవరో బాకుతో పొడిచినట్లయిందతనికి. తనని ఆమె చూసిందా? ఎప్పటినించి ఈమె కళ్ళజోడు అలవాటు చేసుకుంది! సందేహమెందుకు? అది ఫాషన్ కోసం ధరించింది కాదు. ఆమె వదనంలోకూడా చాలా మార్పు వచ్చింది. వెనకటి ఉత్సాహం లేదు. కొంత కృశించింది. తను ఆమెకి తీరని అపకారం చేశాడు తను బస్సులో ఎక్కినప్పుడు ఆమె కళ్ళజోడు పెట్టుకోలేదు. బహుశా తనని చూడగానే పెట్టుకుని ఉంటుంది. ఆమె అసలు తనవైపు చూడటంలేదు. బస్సు కటకటాల్లోంచి రోడ్డు మీదికి చూస్తోంది.

బస్సులో సగంమంది స్త్రీలున్నారు. కాలేజీ విద్యార్థినులు ఏవేవో కబుర్లు చెప్పుకుంటూ ముసిముసి నవ్వులు నవ్వుకుంటు

న్నారు - మీనాక్షి మాత్రం ఏమీ జోక్యం కల్పించుకోటంలేదు. ఇదంతా శ్రీరామ్ చూస్తూనే ఉన్నాడు. అతనికి బస్ లో కూర్చోబుద్ధిపుట్టలేదు. తరవాతి స్టాప్ లో దిగి సరాసరి స్టూడియోకి వెళ్ళాడు. ఆమె ఫోటోలు తీసుకుని అడ్రసు ప్రకారం మీనాక్షి ఇంటికి వెళ్ళాడు. ఎరండాలో ఒక ఐయసుమల్లిన వ్యక్తి సోఫాలో కూర్చొని పేపరు చదువుకుంటున్నాడు.

“నమస్కారమండీ.”

“నమస్కారం, కూర్చోండి.”

అనవసర ప్రసంగం ఏమీ చెయ్యకుండా శ్రీరామ్ మీనాక్షి ఫోటోల్ని ఆయనకిచ్చాడు.

“ఓ, అమ్మాయి ఫోటోలా!” అని ఆయన అవి అందుకుని పరీక్షగా చూసి ముచ్చటపడ్డాడు.

“బాగున్నాయా?” అన్నాడు శ్రీరామ్. “చాలా బాగున్నాయండీ. ఫస్ట్ గా ఉన్నాయి. లైట్ అండ్ షేడ్ ఎఫెక్టు చాలా చక్కగా తెచ్చారు ఎంతివ్వాలండీ?”

“ఏమీ ఇవ్వక్కర్లేదండీ.” అన్నాడు శ్రీరామ్ నిర్లిప్తంగా.

“ఓ, ఇచ్చేసిందన్నమాట. ఫోటో తీయించుకోమని నేను పోరు పెడుతూంటే, నాతో మాటమాత్రం చెప్పలేదు చూడండి. పైగా, అకస్మాత్తుగా బుద్ధి బుగ్గయింది. ఎంత మంచి సంబంధమండీ! ఐ.ఏ.ఎస్. ప్యాసయ్యాడు. ట్రయినింగ్ లో ఉన్నాడు. కళ్ళ కద్దుకొని చేసుకుంటాడు గదా. దూరంలో ఉండటంవల్లా, సెలవు దొరక్క ఫోటో పంపమంటే ఈవిడగారికి పనికి రాలేదు. మొన్నటిదాకా ఏమీ ఎదురుచెప్పక పోతే మౌనం అంగీకారమే ననుకున్నాను. కాని మళ్ళీ చదువుకొని ఉద్యోగం చేస్తాననీ, పెళ్ళిచేసుకోననీ మొదలుపెట్టింది. వ్. ఈ కాలపు పిల్లలకి ఏక్షణాన ఏ బుద్ధి పుడుతుందో తెలియదు. గట్టిగా ఏదన్నా అంటే బెడిసికొడుతుందోమోనని భయం. అన్నట్టు మీ పేరేమండీ?”

“శ్రీరామ్ అండీ”

“ఓ, శ్రీరామ్ స్టూడియో! మీరేనా శ్రీరామ్ ఆనర్స్ ఫోటోగ్రాఫర్! కదూ? అందరూ మీ పేరు గొప్పగా చెబుతారు. ఈ ఫోటోలు చూస్తుంటే అదంతా నిజమేనని తెలిసిపోతోంది. ఇంకేం. అన్నట్టు ఆ మధ్య మరేదో స్టూడియోలో ఫోటో తీయించుకుందిట. చెడగొట్టాట్టండీ. ఏమీ బాగా రాలేదుట అందుకని తీసుకోలేదనిచెప్పింది. ఈ ఫోటో లెప్పుడు తీశారండీ”

“ఈ మధ్యేనండీ,” అన్నాడు శ్రీరామ్ తప్పించుకునే ధోరణిలో. ఆయన మాటలు వింటుంటే తనేదో ద్రోహం చేసినట్లు అతనికి బాధ కలిగింది. మీనాక్షిలో కలిగిన మార్పుకి తనే కారణం. పాపం. ఆయన కాసంగతి తెలియదు. మరికొంత సేపుంటే దాచుకోలేక తనే ఆ విషయం బయట పెట్టేస్తాడేమోననే భయంతో శ్రీరామ్ వెంటనే ఆయన దగ్గర సెలవు పుచ్చుకుని స్టూడియోకి వచ్చేశాడు.

ఫోటోలు చూసి మీనాక్షి ఊరుకోదనీ, బహుశా, స్టూడియోకి తప్పక వస్తుందనీ శ్రీరామ్ భావించాడు. అతను అనుకున్నట్లుగానే ఆ మర్నాటి సాయంకాలం ఆమె రానే వచ్చింది.

“మీ కెంత ఇవ్వాలండీ?” అని ఇవ్వాలిసిందేదో తాంగున బల్లమీద కొట్టి “ఇండుకేగా మీరు కష్టపడి మసిపూసి మారేడుకాయ చేసి ఇల్లు వెతుక్కుంటూ వచ్చి ఫోటోలు చేరేశారు,” అని కోపంగా, విసురుగా, గడుసుగా అనేసి వెళ్ళిపోతుందని మనసులో ఏవేవో ఊహించుకున్నాడు శ్రీరామ్. అలా ఆమె బిరుసుగా దురుసుగా ఏదో అంటుంటే ఆ భంగిమలో వ్యక్తమయే మిడిసిపాటులోని ఏదో ఆకర్షణ తనని పరాజితుణ్ణి చేస్తున్నట్లుగా అనుభూతి పొందాడు. “క్షమించండి, ఫోటోలు మీదగ్గిరించి తీసుకోవాలనే ఆలోచనే పోలేదు నాకు. మీకు శ్రమకలిగించాను.”

శ్రీరామ్ ఊహ ప్రపంచంలోంచి ఊడి పడ్డాడు. అలా ఆమె నమ్రతగా మాట్లాడుతుంటే ఏదో ఆశ్చర్యం కలిగింది. ఆలోచించి ఆశ్చర్యమేమీ లేదనుకున్నాడు. కాని అతని హృదయంలో ఏదో అసంతృప్తి గూడు కట్టుకొంది. ఆమెవైపు తేరిపార చూశాడు. ఆమె ముఖం పక్కకి తిప్పుకుంది.

“పరవా లేదండీ” అన్నాడు మర్యాదగా.

“మీకు కొంత డబ్బివ్వాలి కదూ” అని ఆమె అతనికి రావలసిన మొత్తం ఇచ్చింది.

“థాంక్స్” అన్నాడు.

“ఫోటోలు టచ్ చేశారు. థాంక్స్” అంది. అలా అంటూండగా ఆమె ముఖంలో ఎన్నడూలేని దైన్యం ప్రస్ఫుటమైంది. అప్రయత్నంగా ఆమె ఎదురుగా ఉన్న అద్దంలో చూసుకుంది. కాని వెంటనే కళ్లు పక్కకి తిప్పేసుకుంది. ఆ దైన్యాన్ని భరించ లేక పోయాడు శ్రీరామ్. ఏదో బలీయమైన ఆకర్షణ ఆమెలో ఉందనుకున్నాడు పూర్వం. కాని ఒక సర్వసాధారణమైన అందమే ఆమెలో అతనికి కనిపిస్తోంది.

తలెత్తి ఆమె కళ్ళలోకి చూశాడు.

“కళ్ళజోడు మీకు అందం ఇవ్వడండీ, క్షమించాలి” అన్నాడు.

ఆమె సమాధానం చెప్పలేదు.

ఒక క్షణం ఆగి అతను మళ్ళీ అన్నాడు.

“మీరు క్షమిస్తానంటే ఒక విషయం చెబుతాను.”

“ఏమిటి?” అందామె కొంచెం కుతూహలంగా.

“ముందా కళ్ళజోడు తీసెయ్యండి.”

ఆమె మంత్ర ముగ్ధురాలిలా కళ్ళజోడు తీసివేసింది.

“మీ కళ్ళు చాలాఅందంగా ఉంటాయి” అన్నాడు శ్రీరామ్ భావోద్వేగంతో.

ఆమె ముఖం దించుకుంది.

యువ దీపావళి ప్రత్యేక సంచిక

“నిజం. కెమెరా పట్టటం చేతయిన వాడు అలా అంటే మీరు తప్పక నమ్మాలి నిజంగా మీకు అన్యాయం చేశాను.”

ఆమె అర్థం కానట్టుగా అతని వైపు చూసింది.

“ఆరోజు అలా ఎందుకన్నానంటారా? కేవలం మీ మీద కోపం ఎల్లై బస్సు దగ్గర జరిగింది చూసి మీరు నవ్వితే నాకు కోపం వచ్చింది. తరువాత ఫోటో తీస్తున్నప్పుడు మీరు తొందరపడి మాట అంటే నాకు చిరాకు వేసింది. ప్రతీకారం చెయ్యాలనుకున్నాను. కాని తరువాత నా పొరపాటు తెలుసుకున్నాను. జరిగిందిదీ.”

శ్రీరామ్ గుక్క తిప్పుకోకుండా నిస్సంకోచంగా ఈ మాటలు అనేసి ఆమె ముఖంలోకి చూశాడు.

ఆమె కళ్ళలో ఏదో వెలుగు గోచరించింది. ఆ వెంటనే అపనమ్మకం ఆమె నేత్రాల్లో స్పష్టంగా కనిపించింది.

“నిజమా?” అందామె.

“నిజం, నమ్మండి.”

మీనాక్షి ఆలోచించింది. అతను చెప్పేది నిజమేకావచ్చనే ఊహ ఒక్క క్షణం ఆమెని ఆనందాబ్ధిలో ఓలలాడించింది. పెదవులమీద చిరునవ్వు ఒక తృటికాలం వెలిసింది. చేతిలోని కళ్ళజోడు అప్రయత్నంగా బల్లమీద వదిలేసింది. అద్దంలో చూసుకుంది. అవును, తన కళ్ళు నిజంగా అందమైనవే! ఆమెలో ఏదో ఉత్సాహం వెల్లివిరిసింది. అతనేదో అన్నంత మాత్రాన ఇన్నాళ్ళూ తనెందుకు గుడ్డిదైపోయింది! “ఫోటోగ్రాఫర్ చెయ్యకూడనిపని చేశారు” అందామె అతనివైపు కోపంగా చూసి.

కోపంతో ఎర్రబడిన ఆమె వదనం చూశాడు శ్రీరామ్. ఆమె వదనబింబంలో ఆదృశ్యమైన సౌందర్యరేఖలేవో క్రమంగా తిరిగి వస్తున్న ఛాయలు అస్పష్టంగా గోచరించాయి. కోపంలో ఆమె ఆకర్షణీయంగా ఉన్నమాట వాస్తవం. కాని కవ్వించే గడుసు

దనపు ఆకర్షణలేదు. కోపంతో అన్నా ఆ మాటల్లో దురుసుదనంలేదు. శ్రీరామ్ కేదో అసంతృప్తిగా ఉంది. జవాబు చెప్పకుండా అలాగే ఆమెవైపు చూడసాగాడు

“డబ్బు సరిపోయిందా?” అన్నదామె హఠాత్తుగా.

చూడకుండానే తలూపాడు శ్రీరామ్.

“నమస్తే.”

అనేసి ఆమె కళ్ళజోడు తీసుకోకుండానే స్టూడియో గుమ్మం దాటింది.

“మీనాక్షిగారూ”

ఆమె వెనక్కి తిరిగింది.

“కళ్ళజోడు మర్చిపోయారు.”

బల్లమీది కళ్ళజోడు తీసి ఆమె కందించాడు. అలా అందిస్తూ ఆమె కళ్ళలోకి చూసి అదిరిపడ్డాడు. ఆమె కళ్ళలో గిరున నీళ్ళు తిరిగాయి. తను చూసే చూడగానే ఆమె గిరుక్కున తిరిగి గబగబ వెళ్ళిపోయింది. ఎంత ఆలోచించినా ఆమె అలా కన్నీళ్ళు పెట్టుకోటం ఎందుకో అతని కర్థంకాలేదు. ఆ స్థితిలో ఆమెని అతనెప్పుడూ ఊహించుకోలేదు. అశాంతితో స్టూడియో బయటికి వచ్చాడు.

మీనాక్షి దూరంగా పోతూఉంది.

కాలి కేదో తగిలికింద చూశాడు శ్రీరామ్.

ఆమెకి తీవ్రమైన కోపం వచ్చిందని గ్రహించా డతను. కళ్ళజోడు ముఖాన విసిరికొట్టి వెళ్ళిపోయే తత్వం మీనాక్షిది. కాని అంత కోపంలోనూ ఆమె అలాంటి పనేమీ చెయ్యకుండా తను చూడకుండా కళ్ళజోడు బయట పారేసి వెళ్ళిపోయింది. వంగి ఆ కళ్ళజోడు తీసి భద్రపరుస్తూ ఆవేదనతో అసంతృప్తితో మీనాక్షివైపు చూశాడు శ్రీరామ్

మీనాక్షిలో తను ఆశించిన మార్పు రానేలేదు.

తనకి తెలియకుండానే నిట్టూర్పు విడిచాడు శ్రీరామ్.

★